

රණවිරු සේවා අධිකාරිය -2014

රණවිරු සේවා අධිකාරියේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ශුද්ධ වත්කම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1999 අංක 54 දරන රණවිරු සේවා අධිකාරි පනතේ 9(3) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර අධිකාරියේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000- 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවයන්ට මම අනුකූල වන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොර වන්නේ ද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරා ගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇති විය හැකි ප්‍රමාණාත්මක සාවද්‍ය ප්‍රකාශනයන්ගේ අවදානම් තක්සේරුකිරීම්ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරුකිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස රණවිරු සේවා අධිකාරියේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නාවූ අභ්‍යන්තර පාලනය විගණක සැලකිල්ලට ගන්නා නමුත් අධිකාරියේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීම ද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශන වලින් 2014 දෙසැම්බර් 31 දිනට රණවිරු සේවා අධිකාරියේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නාවූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ගිණුම්කරණ ප්‍රතිපත්ති

ප්‍රාග්ධන ප්‍රදාන මගින් මිලදී ගනු ලබන ස්ථාවර වත්කම් ක්‍රමක්ෂය කිරීමට අදාළ ගිණුම් ප්‍රතිපත්තිය මූල්‍ය ප්‍රකාශන තුළ හෙළිදරව් කර නොතිබූ අතර සමාලෝචිත වර්ෂය තුළදී ප්‍රාග්ධන ප්‍රදාන මගින් මිලදී ගත් පිරිවැය රු.541,632 ක් වූ ස්ථාවර වත්කම්වලට අදාළව ක්‍රමක්ෂය ගලපා නොතිබුණි.

2.2.2 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) ගෘහ භාණ්ඩ මිලදී ගැනීම සඳහා ඉකුත් වර්ෂයේදී ගෙවන ලද රු.609,972 ක මුදල නොසලකා සමාලෝචිත වර්ෂයේදී භාණ්ඩ ලැබීමෙන් පසු එහි පිරිවැය රු.2,288,899 ක මුදල ගෙවිය යුතු ලෙස ගිණුම්ගත කර තිබුණි.
- (ආ) සමාලෝචිත වර්ෂය සඳහා ක්ෂය රු.354,938 ක් අඩුවෙන් ගිණුම්ගත කර තිබුණි.
- (ඇ) සමාලෝචිත වර්ෂයට අදාළ ගෙවිය යුතු රු.257,171 ක් වූ රක්ෂණ වියදම ගිණුම්ගත කර නොතිබුණි.

2.3 නීති රීති, රෙගුලාසි හා කළමනාකරණ තීරණවලට අනුකූල නොවීම

1978 දෙසැම්බර් 19 දිනැති අංක 842 දරන හා 2002 නොවැම්බර් 28 දිනැති අංක අයිඒඅයි/2002/02 දරන භාණ්ඩාගාර වක්‍රලේඛ විධිවිධාන අනුව අධිකාරිය විසින් ස්ථාවර වත්කම් හා පරිගණක උපාංග වෙනුවෙන් ස්ථාවර වත්කම් ලේඛන පවත්වා ගෙන ගොස් නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව සමාලෝචිත වර්ෂයේ දෙසැම්බර් 31 දිනෙන් අවසන් වර්ෂය සඳහා අධිකාරියේ මූල්‍ය ප්‍රතිඵලය රු.12,853,444 ක ඌනතාවයක් වූ අතර ඊට අනුරූපීව ඉකුත් වර්ෂයේ ඌනතාවය රු.12,301,556 ක් වූයෙන් ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලයෙහි රු.551,888 ක පිරිහීමක් නිරීක්ෂණය විය. ආදායම රු.190,230,099 කින් වැඩි වී තිබුණද, වියදම රු.190,781,987 කින් වැඩිවීම නිසා මූල්‍ය ප්‍රතිඵලයෙහි පිරිහීමක් ඇති වී තිබුණි.

3.2 විග්‍රහාත්මක මූල්‍ය සමාලෝචනය

සමාලෝචිත වර්ෂය තුළදී රණවිරු අනුස්මරණ ව්‍යාපෘතිය සඳහා පුනරාවර්තන ප්‍රදාන රු.229,790,000 ක් ලැබී තිබුණු අතර එම ව්‍යාපෘතිය වෙනුවෙන් රු.264,220,940 ක වියදමක් දරා තිබුණි. මෙය පෙර වර්ෂයේ වියදමට සාපේක්ෂව සියයට 206 ක වැඩිවීමකි. එයින් රු.221,234,250 ක වියදමක් මාසීය රැකවරණ ප්‍රතිලාභ ලබා දීම සඳහා දරා තිබූ අතර එය පෙර වර්ෂයට සාපේක්ෂව සියයට 345 ක වැඩි වීමකි.

4. මෙහෙයුම් සමාලෝචනය

4.1 කාර්යසාධනය

(අ) දත්ත පද්ධතිය ස්ථාපිත කිරීම

පහත සඳහන් නිරීක්ෂණ කරනු ලැබේ.

(i) 1999 අංක 54 දරන රණවිරු සේවා අධිකාරී පනතේ 6 වන වගන්තිය අනුව ක්‍රියාන්විතයේදී ආබාධිත තත්ත්වයට පත්වූ රණවිරුවන් සහ මියගිය රණවිරුවන් හා සොයාගත නොහැකිව සිටින සන්නද්ධ හමුදාවල සහ පොලිස් හමුදාවේ සියලුම රණවිරුවන් සහ ඔවුන්ගේ යැපෙන්නන් පිළිබඳව තොරතුරු ඇතුළත් නාමලේඛනයක් අධිකාරිය ආරම්භ කර දින 60 ක් ඇතුළත පිළියෙල කර එය අඛණ්ඩව යාවත්කාලීන කළයුතු බව සඳහන් වූවත් අධිකාරිය ආරම්භ කර වර්ෂ 15 ක් ගත වුවද සම්පූර්ණ වාර්තා සැකසීමට හා අවශ්‍යතාවයන්ට ගැලපෙන පරිදි යාවත්කාලීන කිරීමට සමාලෝචිත වර්ෂයේ දෙසැම්බර් 31 දක්වාම කටයුතු කර නොතිබුණි.

(ii) රණවිරුවන් පිළිබඳ තොරතුරු ලබා ගෙන දත්ත පද්ධතියක් සකස් කිරීම සඳහා 2004 වර්ෂයේදී උතුරු පළාත හැර ඉතිරි පළාත් 8 හි ප්‍රාදේශීය ලේකම් කොට්ඨාශයකට සංසඳය බැගින් සංසඳ 269 ක් පිහිටුවා වසර 11 ක් ගත වී තිබුණද අදාළ කාර්යය ඉටුවී නොතිබුණි. එමනිසා දත්ත පද්ධතිය සැකසීම සඳහා දීපව්‍යාප්ත තොරතුරු එක් රැස් කිරීමේ ක්‍රමයක් 2011 වර්ෂයේ ආරම්භ කර 2014 වර්ෂය දක්වා රු.12,958,801ක් වැයකර තිබුණි. එමගින්ද රැස්කරන ලද තොරතුරු අසම්පූර්ණ වීම නිසා විගණන දිනය වූ 2015 මාර්තු 18 දින වන විටත් දත්ත පද්ධතිය පිළියෙල කර නිම කිරීමට නොහැකි වී තිබුණි.

(ආ) ක්‍රියාන්විතයේදී ආබාධිත තත්ත්වයට පත්ව සිටින සන්නද්ධ හමුදාවල හා පොලිස් හමුදාවේ සාමාජිකයන්ට සේවා නියුක්තිය සැලසීම සඳහා කාර්මික, කෘෂිකාර්මික හෝ වාණිජ ව්‍යවසායන් පිහිටුවීම අධිකාරියේ ප්‍රධාන අරමුණ වුවද අධිකාරිය ආරම්භයේ සිට සමාලෝචිත වර්ෂයේ දෙසැම්බර් 31 දක්වාම එම අරමුණ ඉටුකිරීම වෙනුවෙන් ක්‍රියාමාර්ග ගෙන නොතිබුණි.

4.2 කළමනාකරණ අකාර්යක්ෂමතා

රණවිරු සේවා අධිකාරියේ පුරප්පාඩු තනතුරු සඳහා සේවකයන් බඳවා ගැනීම වෙනුවෙන් 2013 ඔක්තෝබර් 25 දින රු.351,876 ක් වැයකර පුවත් පත් දැන්වීම් පල කර අදාළ සම්මුඛ පරීක්ෂණ 2014 ජූලි 01 දින පවත්වා තිබුණද 2015 අප්‍රේල් 09 දින එම බඳවා ගැනීම් අවලංගු කර තිබුණි. මේ අනුව අදාළ වියදම නිෂ්ඵල වියදමක් බව විගණනයේදී නිරීක්ෂණය විය.

4.3 මකහේදයට තුඩුදෙන ගනුදෙනු

පහත සඳහන් නිරීක්ෂණ කරනු ලැබේ.

- (අ) දිවිපිදු හා අතුරුදහන් වූ රණවිරුවන්ගේ යැපෙන්නන් වෙනුවෙන් හා ආබාධිත රණවිරුවන්ට විවිධ ණය පහසුකම් ලබාදීම සඳහා ප්‍රතිපාදනය කරන ලද රු.174,900,000 ක මුදලින් අදාළ කාර්යයට පටහැනිව 2015 වර්ෂය වෙනුවෙන් දින දර්ශන 9,900 ක්, සුභපැතුම්පත් හා ලිපි කවර 2000 බැගින් මුද්‍රණය කිරීම වෙනුවෙන් රු.1,134,210 ක් වැයකර තිබුණි.
- (ආ) සමාලෝචිත වර්ෂය තුළදී ප්‍රචාරණ මාධ්‍ය වෙනුවෙන් වැය කළ රු.11,961,096 ක මුදලින් රු.9,082,696 ක්ම වැය කර තිබුණේ සමාලෝචිත වර්ෂයේ දෙසැම්බර් මාසය තුළදී වන අතර එම වියදම් ආයතනයේ අරමුණු ඉටුකර ගැනීමට අදාළ වියදම් බවට විගණනයේදී තහවුරු කරගත නොහැකි විය.
- (ඇ) ආබාධිත රණවිරුවන්ට විවේකීව ගත කිරීමට හැකිවන පරිදි ප්‍රාදේශීය සැමරුම් ශාලා හා උද්‍යාන ඉදිකිරීම් සඳහා සමාලෝචිත වර්ෂය තුළදී ප්‍රතිපාදනය කරන ලද රු.2,190,000 ක් ඊට අරමුණට පටහැනිව උතුරු මැද හා සබරගමු පළාත් රණවිරු ස්මාරකවල රණවිරු නම් සටහන් කිරීම සඳහා පළාත් ආණ්ඩුකාරවරයන් වෙත රු.1,095,000 ක් බැගින් ලබා දී තිබුණි.

4.4 අරමුදල් උන උපයෝජනය

පහත සඳහන් නිරීක්ෂණ කරනු ලැබේ.

- (අ) ප්‍රාග්ධන වියදම් සඳහා වර්ෂය තුළ රු.38,459,000 ක් සංශෝධිත අයවැය මගින් ඇස්තමේන්තු කර තිබුණද ඉන් වැයකර තිබුණේ රු.10,311,499 කි. එනම් ප්‍රතිපාදිත මුදලින් සියයට 27.53 කි.
- (ආ) සමාලෝචිත වර්ෂයේ ව්‍යාපෘති 4 ක් සඳහා ඇස්තමේන්තු කරන ලද රු.10,500,000 ක මුදලින් රු.9,155,452 ක් එනම් සියයට 87 ක් අදාළ ව්‍යාපෘති සඳහා වියදම් කර නොතිබුණි.

4.5 නිෂ්ක්‍රීය හා උන උපයෝජිත වත්කම්

පහත සඳහන් නිරීක්ෂණ කරනු ලැබේ.

- (අ) වෑන් රථයක් හා යතුරු පැදියක් වර්ෂ තුනකට අධික කාලයක සිට ධාවනය නොකර අධිකාරියේ වාහන අංගනය තුළ නිෂ්ක්‍රීයව තවතා තිබුණි.
- (ආ) රණවිරුවන් හා ඔවුන්ගේ යැපෙන්නන් වෙත රණවිරු ප්‍රමුඛතා හැඳුනුම්පත් මුද්‍රණය කිරීම වෙනුවෙන් 2014 අගෝස්තු 25 දින රු.651,739 කට මිලදී ගෙන තිබූ මුද්‍රණ යන්ත්‍රය සහ අනෙකුත් උපකරණ ප්‍රයෝජනයට ගැනීමකින් තොරව විගණිත දිනය වූ 2015 සැප්තැම්බර් 09 දින වන විටත් ගබඩා කර තිබුණි. එම උපකරණ තුළ වගකීම් කාලය අවසන්වූ උපකරණද තිබූ බව නිරීක්ෂණය විය.

4.6 ප්‍රමාද වූ ව්‍යාපෘති

පහත සඳහන් නිරීක්ෂණ කරනු ලැබේ.

(අ) 2013 සහ 2014 වර්ෂවලදී අධිකාරියේ විදුලි සෝපානය සවි කිරීම සඳහා රු.8,000,000 ක් සහ ශ්‍රවණාගාරයේ අභ්‍යන්තර ඉදිකිරීම් හා අලංකරණය සඳහා රු.1,000,000 ක් ඇස්තමේන්තු කර තිබුණද එම ව්‍යාපෘති 2015 වර්ෂයේදී ආරම්භ කර තිබූ අතර විගණන දිනය වූ 2016 මාර්තු 31 දින වන විටත් නිම කර නොතිබුණි.

(ආ) රණවිරු ගම්මාන වල යටිතල පහසුකම් සංවර්ධනය කිරීම සඳහා 2008 වර්ෂයේ සිට 2014 වර්ෂය දක්වා ව්‍යාපෘති 16 ක් වෙනුවෙන් එක් ව්‍යාපෘතියකට රු.500,000 ක උපරිමයකට යටත්ව අධිකාරිය විසින් රු.6,783,063 ක් වැය කර තිබූ නමුත් ගල්නෑව, රඹුදාව, කැරගල, කුරුවිට පැරඩයිස්, මීරිගම වල්බෝතලේ යන රණවිරු ගම්මානවල ව්‍යාපෘති කටයුතු විගණන දිනය වූ 2016 අප්‍රේල් 20 දින වන විටත් අවසන් කර නොතිබුණි.

4.7 කාර්ය මණ්ඩල පරිපාලනය

අධිකාරියේ කාර්ය මණ්ඩලය ප්‍රතිව්‍යුහගත කිරීමට අනුව අනුමත සේවක සංඛ්‍යාවට ඇතුළත් පරිපාලන නිලධාරී, ගණකාධිකාරී, වැඩසටහන් නිලධාරීන් නිස්දෙනෙකු සහ කාර්යාල කාර්ය සහායකයන් දෙනෙකු ඇතුළු පුරප්පාඩු 36 ක් පිරවීම සඳහා අධිකාරිය විසින් 2015 දෙසැම්බර් 31 දින වනවිටත් කටයුතු කර නොතිබුණි.

5. ගිණුම් කටයුතුභාවය සහ යහපාලනය

5.1 මූල්‍ය ප්‍රකාශන ඉදිරිපත් කිරීම

2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛයේ 6.5.1 වගන්තිය අනුව මුදල් වර්ෂය අවසාන වී දින 60 ක් ඇතුළත මූල්‍ය ප්‍රකාශන විගණකාධිපති වෙත ඉදිරිපත් කළ යුතු වුවත් සමාලෝචිත වර්ෂයට අදාල මූල්‍ය ප්‍රකාශන විගණනයට ඉදිරිපත් කර තිබුණේ 2016 මාර්තු 04 වන දිනය.

5.2 අභ්‍යන්තර විගණනය

අභ්‍යන්තර විගණන අංශය විසින් සමාලෝචිත වර්ෂය තුළදී නිකුත් කරන ලද විගණන විමසුම් 4 සඳහා පිළිතුරු සපයා නොතිබුණි.

5.3 ප්‍රසම්පාදන හා කොන්ත්‍රාත් ක්‍රියාවලිය

පහත සඳහන් නිරීක්ෂණ කරනු ලැබේ.

(අ) ගොඩනැගිල්ලේ ක්ලැඩින් සවි කිරීම.

(i) අධිකාරියේ ගොඩනැගිල්ලේ ක්ලැඩින් සවි කිරීමට අදාල කොන්ත්‍රාත්තුව පිරිනැමීමේදී 2006 ප්‍රසම්පාදන මාර්ගෝපදේශ සංග්‍රහය අනුව මුළු පිරිවැය ඇස්තමේන්තු පිළියෙල කිරීමකින් හා විධිමත් ගිවිසුමකට එළඹීමකින් තොරව සහ කාර්යසාධන සුරක්ෂණයක් ලබා නොගෙන 2012 මාර්තු මාසයේදී කොන්ත්‍රාත්කරුවෙකු වෙත පවරා තිබුණි.

(ii) අදාල කාර්යය නිසි ලෙස ඉටුකළ බවට ඉංජිනේරු සහතිකය ලබා නොගෙන හා රඳවා ගැනීමේ මුදල් අඩු කිරීමකින් තොරව කොන්ත්‍රාත්තුව නිසිලෙස ඉටුකළේ යැයි සලකා සම්පූර්ණ වටිනාකම වූ රු.6,393,600 ක මුදල 2012 මැයි 11 දින කොන්ත්‍රාත්කරු වෙත ගෙවා තිබුණි. එහෙත් එහි පැවති අඩුපාඩු හේතුවෙන් සවි කරන ලද ක්ලැඩින් ඉවත් කර නැවත සවි කිරීම සඳහා සමාලෝචිත වර්ෂයේ මාර්තු

හා අගෝස්තු මාසවලදී එකතුව රු.7,769,046 ක වටිනාකමින් යුතු කොන්ත්‍රාත් 2 ක් වෙන් කොන්ත්‍රාත්කරුවෙකු වෙත පවරා තිබුණි.

(iii) එකම කාර්යය වෙනුවෙන් දෙවරක් වියදම් දැරීමට සිදුවීම හේතුවෙන් අධිකාරියට රු.6,393,600 ක පාඩුවක් දැරීමට සිදුවූ බව විගණනයේදී නිරීක්ෂණය විය.

(ආ) ගොඩනැගිල්ලේ විදුලි සැපයුම යාවත්කාලීන කිරීම ප්‍රසම්පාදන සැලැස්මට ඇතුළත් කර නොතිබූ නමුත් එම කාර්යය සඳහා සමාලෝචිත වර්ෂයේදී අධිකාරිය විසින් රු.1,817,285 ක් වැයකර තිබුණි.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින් වර අධිකාරියේ සභාපතිනියගේ අවධානයට යොමු කරන ලදී. පහත සඳහන් පද්ධති හා පාලන ක්ෂේත්‍ර කෙරෙහි විශේෂ අවධානය යොමු කළ යුතුය.

පද්ධති හා පාලන ක්ෂේත්‍ර -----	නිරීක්ෂණ -----
(අ) ගිණුම්කරණය	වර්ෂයට අදාළ වියදම් නිවැරදිව හඳුනා ගෙන ගිණුම් තැබීමට කටයුතු නොකිරීම.
(ආ) මූල්‍ය පාලනය	අත්තිකාරම් නිකුත් කිරීම, පියවීම හා ඒවා උපයෝජනය කිරීම සම්බන්ධව නිසි අධීක්ෂණයක් සිදු නොවීම.
(ඇ) කාර්ය මණ්ඩල පරිපාලනය	පුරප්පාඩු පිරවීමට කටයුතු නොකිරීම හා ප්‍රගති සමාලෝචනය නොකිරීම.
(ඈ) ප්‍රසම්පාදන ක්‍රියාවලිය	කොන්ත්‍රාත් සම්බන්ධයෙන් ප්‍රසම්පාදන මාර්ගෝපදේශ සංග්‍රහයට අනුකූලව කටයුතු නොකිරීම.